

തൊഴിലുറപ്പ് പദ്ധതി വേതനം വർദ്ധിപ്പിക്കുന്ന നടപടി

4 (3210) ശ്രീ. ജി. സുധാകരൻ : താഴെക്കാണുന്ന ചോദ്യങ്ങൾക്ക് ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി സദയം മറുപടി നൽകുമോ :

(എ) തൊഴിലുറപ്പ് പദ്ധതിയിലെ തൊഴിലാളികളുടെ വേതനം വർദ്ധിപ്പിക്കുന്ന കാര്യം പരിഗണനയിലുണ്ടോ ;

(ബി) ജോലി സ്ഥലത്തു വച്ച് മരണമടയുന്ന തൊഴിലാളികളുടെ കുടുംബങ്ങൾക്കുള്ള ധനസഹായം ഒരു ലക്ഷം രൂപയായി വർദ്ധിപ്പിക്കുവാൻ നടപടി സ്വീകരിക്കുമോ ;

(സി) തൊഴിലാളികൾക്ക് സൗജന്യമായി യൂണിഫോം നൽകുന്ന കാര്യം പരിഗണിക്കുമോ ;

(ഡി) തൊഴിലാളികൾക്ക് ഇൻഷുറൻസ് പരിരക്ഷ ഉറപ്പുവരുത്തുവാൻ പദ്ധതിയുണ്ടോ ; വിശദമാക്കാമോ ?

ഉത്തരം

(എ) കേന്ദ്ര സർക്കാരിന്റെ വിജ്ഞാപന പ്രകാരം തൊഴിലുറപ്പ് പദ്ധതിയിലെ തൊഴിലാളികളുടെ നിലവിലെ പ്രതിദിനവേതനം 164 രൂപയാണ്. ഇക്കാര്യത്തിൽ മാറ്റം വരുത്തുന്നതു സംബന്ധിച്ച തീരുമാനമെടുക്കേണ്ടത് കേന്ദ്ര സർക്കാരാണ്. വേതനം വർദ്ധിപ്പിക്കുന്നതു സംബന്ധിച്ച് കേന്ദ്രത്തിന് നിവേദനം നൽകിയിട്ടുണ്ട്.

(ബി) പരിഗണനയിലില്ല.

(സി) പരിഗണനയിലില്ല.

(ഡി) മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതിയിൽ മുൻവർഷം കുറഞ്ഞത് 15 ദിവസമെങ്കിലും തൊഴിൽ ചെയ്ത കുടുംബങ്ങൾക്ക് രാഷ്ട്രീയ സ്വാസ്ത്യ ബീമാ യോജന പ്രകാരം ഇൻഷുറൻസ് പരിരക്ഷ നൽകുന്നതിന് നിലവിൽ വ്യവസ്ഥ ചെയ്തിട്ടുണ്ട്.

നെൽകൃഷിയിലെയും കയർ വ്യവസായത്തിലെയും തൊഴിലാളികളെ തൊഴിലുറപ്പ് പദ്ധതിയിൽ ഉൾപ്പെടുത്തുന്നതിനുള്ള നടപടി

5 (3211) ശ്രീ. എ. എം. ആരിഫ് : താഴെക്കാണുന്ന ചോദ്യത്തിന് ഗ്രാമ വികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി സദയം മറുപടി നൽകുമോ :

നെൽകൃഷിയിലെയും, കയർ വ്യവസായത്തിലെയും തൊഴിലാളികളെ ദേശീയ ഗ്രാമീണ തൊഴിലുറപ്പ് പദ്ധതിയിൽ ഉൾപ്പെടുത്തുവാൻ കേന്ദ്രസർക്കാരിൽ സമ്മർദ്ദം ചെലുത്തുമോ ?

ഉത്തരം

നെൽകൃഷിയും കയർ വ്യവസായവും മഹാത്മാഗാന്ധി ദേശീയ ഗ്രാമീണ തൊഴിലുറപ്പ് പദ്ധതിയിൽ ഉൾപ്പെടുത്തുന്നതിന് സംസ്ഥാനം കേന്ദ്രസർക്കാരിന് നിവേദനം സമർപ്പിച്ചിട്ടുണ്ട്.

തൊഴിലുറപ്പ് തൊഴിലാളികൾക്ക് ആനുകൂല്യങ്ങൾ

6 (T3212) ശ്രീ. പി. തിലോത്തമൻ : താഴെക്കാണുന്ന ചോദ്യങ്ങൾക്ക് ഗ്രാമവികസനവും ആസൂത്രണവും സാംസ്കാരികവും നോർക്കയും വകുപ്പുമന്ത്രി സദയം മറുപടി നൽകുമോ :

(എ) തൊഴിലുറപ്പ് തൊഴിലാളികൾ തൊഴിൽ മേഖലയിൽ ഒട്ടേറെ അപകടങ്ങളെ നേരിടേണ്ട സാഹചര്യം ഉണ്ടാകുന്നുണ്ടെന്ന് ശ്രദ്ധയിൽപ്പെട്ടിട്ടുണ്ടോ ; തൊഴിലുറപ്പ് തൊഴിലാളികളുടെ ജീവിത സുരക്ഷയ്ക്ക് ഒരു സമഗ്ര ഇൻഷുറൻസ് പദ്ധതി നടപ്പിലാക്കുവാൻ നടപടി സ്വീകരിക്കുമോ ;

(ബി) തൊഴിലുറപ്പ് തൊഴിലാളികൾക്ക് നിലവിൽ ലഭിക്കുന്നത് തുച്ഛമായ വേതനമാണെന്നകാര്യം ശ്രദ്ധയിൽപ്പെട്ടിട്ടുണ്ടോ ; സംസ്ഥാന വിഹിതമായി തുക ഉൾപ്പെടുത്തി തൊഴിലുറപ്പ് തൊഴിലാളികളുടെ വേതനം 300 രൂപയായി വർദ്ധിപ്പിക്കാൻ നടപടി സ്വീകരിക്കുമോ ;

(സി) കയർ തൊഴിലാളികളെയും, ക്ഷീര കർഷകരെയും തൊഴിലുറപ്പ് തൊഴിലാളികളെയും രജിസ്റ്റർ ചെയ്യാനും തൊഴിലുറപ്പ് പദ്ധതിയിലൂടെയുള്ള ആനുകൂല്യങ്ങൾ അവർക്ക് നൽകാനും നടപടി സ്വീകരിക്കുമോ ?

ഉത്തരം

(എ) ഉണ്ട്. തൊഴിലുറപ്പ് പദ്ധതിയിൽ കുറഞ്ഞത് 15 ദിവസമെങ്കിലും പണിയെടുത്ത കുടുംബങ്ങൾക്ക് രാഷ്ട്രീയ സ്വാസ്ത്യ ബീമാ യോജന (ആർ.എസ്.ബി.വൈ.) പ്രകാരമുള്ള ഇൻഷുറൻസ് പരിരക്ഷ ലഭിക്കുന്നുണ്ട്.

(ബി) കേന്ദ്രസർക്കാർ വിജ്ഞാപന പ്രകാരം, സംസ്ഥാനത്ത് തൊഴിലുറപ്പ് പദ്ധതി തൊഴിലാളികളുടെ ദിവസവേതനം 164 രൂപയാണ്. തുക വർദ്ധിപ്പിക്കുന്നതു സംബന്ധിച്ച് കേന്ദ്ര സർക്കാരിന് നിവേദനം നൽകിയിട്ടുണ്ട്.

(സി) കയർ/ക്ഷീരമേഖലയിലെ തൊഴിലാളികളുടെ ദൈനംദിന പ്രവൃത്തികൾ തൊഴിലുറപ്പ് പദ്ധതിമേൽ അംഗീകൃത പ്രവൃത്തിയിനമായി ഉൾപ്പെടുത്തിയിട്ടില്ല. എന്നാൽ ക്ഷീരകർഷകർക്ക് സഹായകരമായ തൊഴുത്തിന്റെ ഈടുറ്റതറ, പുൽത്തൊട്ടി, ഗോമൂത്ര സംഭരണി, കാലിത്തീറ്റയായ അസോള വളർത്തൽ എന്നിവ ഏറ്റെടുക്കുന്നതിന് അനുവാദമുണ്ട്.

T മാറ്റിവച്ച ചോദ്യത്തെ സൂചിപ്പിക്കുന്നു